



**QORTI CIVILI
PRIM' AWLA**

**ONOR. IMHALLEF
RAYMOND C. PACE**

Seduta tad-29 ta' Frar, 2012

Citazzjoni Numru. 668/2004

**Carmelo u Francesca Saveria mizzewgin Cini u
b'digriet tal-21 ta' April 2009 l-atti gew trasfuzi f'isem
George Galea, Philip Galea, Carmela Farrugia, Arnold
Cini, r-Reverendu Sacerdot Dun Charles Cini, u
Francesca Saveria Cini, *stante* l-mewt ta' Carmelo Cini**

vs.

George Galea

Il-Qorti,

I. PRELIMINARI.

Rat ic-citazzjoni ta' Carmelo u Francesca Saveria mizzewgin Cini datata 6 ta' Settembru 2004 a fol. 1 tal-process fejn ipprmettew :-

Illi peress li f'incident li gara fit-12 ta' Settembru 2003 ghall-habta ta' nofsinhar (12 pm) fil-fabbrika C. Cini & Sons Limited il-konvenut b'imprudenza, b'nuqqas ta' diligenza u b'nuqqas ta' hsieb ta' missier tajjeb tal-familja, qabad u ta daqqa b'karro lill-attur, b'dana illi l-attur gie mitfugh fl-art, u sofra danni f'dahru u fl-ispina dorsali.

Illi peress li l-attur meta gara dan l-incident kien ghadu jmur kuljum f'din il-fabbrika, li sa f'it zmien ilu kien Direttur eżekuttiv u ta' dan kien jircievi onorarju ta' erba' mitt (Lm 400) fix-xahar. Izda minn meta gara l-incident ma setax ikompli jmur il-fabbrika u ghalhekk m'ghadux jircievi dan l-onorarju.

Illi peress li minhabba dan l-incident l-attur kellu jaghmel hafna spejjeż ta' medicini u tobba sabiex kemm jista' jkun jipprova jfieg minn dawn il-griehi.

Illi peress li ghalkemm interpellat biex jersaq ghal likwidazzjoni u hlas tad-danni kollha sofferti mill-attur anke permezz ta' ittra ufficjali datata 6 ta' Frar 2004, il-konvenut baqa' inadempjenti.

Illi ghalhekk l-atturi talbu li l-konvenut jghid ghaliex din il-Qorti m'ghandhiex:-

1. Tiddikjara illi l-konvenut hu unikament responsabbli ghall-incident fuq riferit meta l-konvenut b'imprudenza, b'nuqqas ta' diligenza u b'nuqqas ta' hsieb ta' missier tajjeb tal-familja, qabad u ta daqqa b'karro lill-attur, b'dana illi l-attur gie mitfugh fl-art, u sofra danni f'dahru u fl-ispina dorsali;
2. Tillikwida d-danni kollha sofferti mill-attur b'konsegwenza tal-imsemmi incident anke permezz ta' periti nominandi;
3. Tikkundanna lill-istess konvenut ihallas lill-attur dik is-somma hekk likwidata, bl-imghax legali;

Bl-ispejjeż inkluzi dawk tal-ittra ufficjali hawn fuq indikata, harrek lil konvenut li jibqa' ingunt ghas-subizzjoni

Rat li dan ir-rikors gie appuntat ghas-smigh ghas-seduta tad-9 ta' Novembru 2004 quddiem l-Onorevoli Mhallef Noel Cuschieri.

Rat in-nota ta' eccezzjonijiet ta' George Galea datata 6 ta' Decembru 2004 a fol 11 tal-process fejn eccepixxa:-

(a) Illi t-talbiet attrici huma nfondati u ghandhom jigu michuda bl-ispejjez peress illi l-eccipjent ma kien bl-ebda mod responsabbli ghall-incident in kwistjoni u ghall-allegati konsegwenzjali danni.

(b) Illi subordinatament u minghajr pregudizzju ghall-premss l-attur tnehha minn Direttur Ezekuttiv tas-Socjeta` C. Cini & Sons Limited qabel l-incident in kwistjoni u kien ghalhekk li ma baqax jircievi l-onorarju ta' Direttur Ezekuttiv u mhux minhabba l-incident de quo.

Salvi eccezzjonijiet ohra.

Rat il-verbali tas-seduti quddiem din il-Qorti diversament presjeduta mill-Onorevoli Mhallef Noel Cuschieri mid-data tal-25 ta' Jannar 2005 sad-data tal-15 ta' Novembru 2005 fejn kienet saret in-nonima tal-Assistenti Gudizzjarja Dr. Mariella Gonzi.

Rat in-nota attrici (fol. 15) bl-affidavit ta' Carmelo Cini u d-dokumenti mieghu annessi bhala Dok. "CC 1" sa Dok. "CC13".

Rat ir-rikors tal-atturi datat 13 ta' Jannar 2006 sabiex tigi sostitwieta l-Assistenti Gudizzjarja u b'digriet datat 17 ta' Jannar 2006 din il-Qorti kif presjeduta laqghet it-talba (fol. 43) u inghata d-digriet sabiex il-partijiet jipprezentaw ix-xhieda taghhom bil-procedura tal-affidavit.

Rat n-nota attrici (fol. 47) datata 16 ta' Frar 2006 fejn gie pprezentat l-affidavit ta' Francesca Saveria Cini.

Rat is-seduti u x-xhieda kollha inkluz id-dokumenti pprezentati quddiem l-Assistent Gudizzjarju Dr. Josette Demicoli.

Rat ir-rikors tal-atturi datat 22 ta' Marzu 2006 sabiex jigi prodott bhala xhud Philip Gauci (fol. 67); ir-risposta tal-konvenut datata 11 ta' April 2006 (fol. 69); u d-digriet datat 27 ta' Lulju 2006 (fol. 71) fejn il-Qorti cahdet it-talba.

Rat in-nota tal-konvenut datata 9 ta' Novembru 2006 fejn giet esebit l-affidavit tal-konvenut (fol. 74) u Louis Cini.

Rat il-verbali tas-seduti quddiem din il-Qorti mis-7 ta' Frar 2006 l-quddiem fejn fis-seduta tas-6 ta' Gunju 2007 gie nominat l-espert mediku Dr. Charles Grixti a spejjez attrici (fol. 99).

Rat il-verbal tas-seduta tat-23 ta' Ottubru 2007 fejn gie mahluf r-rapport tal-espert mediku (fol. 105).

Rat ir-rapport tal-espert mediku Mr. Charles Grixti datat 9 ta' Ottubru 2007 (fol. 107) li gie mahluf fis-seduta tat-23 ta' Ottubru 2007.

Rat id-domandi in esekuzzjoni maghmula lilhu mill-konvenut (fol. 117) u r-risposti ghall-istess datati 6 ta' Frar 2008 (fol. 121).

Rat il-verbal tas-seduta tal-21 ta' Ottubru 2008 fejn il-partijiet gew moghtija l-fakolta' jipprezentaw noti ta' osservazzjonijiet fit-termini hemm indikati u l-kawza thalliet ghas-sentenza ghas-26 ta' Frar 2009 (fol. 132).

Rat in-nota ta' sottomissjonijiet tal-attur datata 28 ta' Novembru 2008 (fol. 134).

Rat il-verbal tas-seduta tas-26 ta' Frar 2009 fejn il-Qorti issospendiet il-prolazzjoni tas-sentenza ghaliex irrizulta li kien hemm traskrizzjoni tax-xhieda tal-kontro-ezami tal-attur u ta' Dr. Claudette Fenech nieqsa mill-process (fol. 141).

Rat in-nota tar-Registratur tal-Qrati Civili u Tribunali datata 6 ta' Frar 2009 fejn innota li tali xhieda gew issa esebiti.

Rat ir-rikors ta' Francesca Saveria Cini et datat 17 ta' April 2009 fejn talbet it-trasfuzzjoni tal-gudizzju f'isem ir-rikorrenti hemm indikati stante l-mewt tal-attur Carmelo Cini fit-30 ta' Dicembru 2008 (Dok. "A") – fol. 155).

Rat li nota tar-Registratur tal-Qrati Civili u Tribunali datata 6 ta' Frar 2010 fejn innota li x-xhieda ta' Dr. Cluadette Fenech tat-30 ta' Jannar 2007 giet issa wkoll esebita bhala Dok. "X" (fol. 171).

Rat in-nota attrici datata 4 ta' Mejju 2011 fejn l-attrici esebiet formuli tat-taxxa ta' sena ta' stima 2003 u 2004 bhala Dok. "FS 1" u Dok. "FS 2" (fol. 186).

Rat il-verbal tas-seduta tal-14 ta' Gunju 2011 fejn xehed Dion Micallef bhala rappresentant tal-Kummissarju tat-Taxxi Interni u l-Qorti tat terminu lill-konvenut sabiex jipprezenta l-affidavit tieghu.

Rat in-nota ghan-nomina tal-periti perizjuri pprezentata mill-konvenut datata 24 ta' Ottubru 2007 (fol. 113) liema nota giet irtirata minn l-istess konvenut b' nota datata 21 ta' Frar 2012 (fol. 213).

Rat in-nota ta' sottomissjonijiet tal-konvenut datata 16 ta' Awwissu 2011 a fol. 200 tal-process.

Rat ix-xhieda kollha hemm moghtija.

Rat l-atti kollha pprezentati mill-partijiet u d-digrieti relattivi.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET.

Illi din il-kawza hija kawza ghad-danni, allegatament inkorsi da parti mill-attur minhabba l-agir tal-konvenut li b'imprudenza, b'nuqqas ta' diligenza u b'nuqqas ta' hsieb ta' missier tajjeb tal-familja, fejn qed jigi allegat li l-konvenut ta' daqqa lill-attur bil-karru li kien qiegħed jimbotta u dan gewwa fabbrika C.Cini & Sons Limited fid-data tat-12 ta' Settembru 2003.

Illi l-verzjoni tal-attur hija fis-sens li fit-12 ta' Settembru 2003 huwa mar fil-fabbrika C. Cini & Sons Limited u għall xi nofs in-nhar jghid li kien miexi lejn il-lift tal-fabbrika sabiex jitle' għas-sular ta' fuq meta induna li kien hemm gebla mal-art għax kien se jaqa' go fiha, u talab lill-konvenut, li jahdem mal-imsemmija socjeta', sabiex jigbor din il-gebla. L-attur ikompli jghid li dak il-hin il-konvenut kien qiegħed jimbotta speci ta' karru, biex idahhlu u jitle' bih fis-sular ta' fuq. Il-konvenut wiegeb lill-attur u qallu li se jigbor din il-gebla. Meta l-attur rega' qal lill-konvenut sabiex jigbor din il-gebla, il-konvenut qabad u tah daqqa apposta bil-karru li kien qiegħed jimbotta. Illi bid-daqqa gie mitfugh mal-art u kwazi habat rasu ma' gebla ohra. Meta gara l-incident l-attur kellu 87 sena. Il-konvenut ma marx sabiex jghinu jqum izda, fil-fatt, huwa baqa' sejjer tant li dahhal dan il-karru gewwa l-lift u tela 'l fuq. Jghid li n-neputija tieghu semghet l-ghajjat u giet flimkien ma' missierha Louis Cini, tara x'gara.

Illi l-attur jallega li minhabba dan l-incident għamel madwar hames xhur fejn lanqas seta' iqum mis-sodda u lanqas jimxi. Kellu jiehu pilloli, u kellu jsiefer l-Ingilterra biex jara xi speċjalisti hemmhekk (Dok. "CC3" u Dok. "CC4"), u għamel diversi spejjeż f'medicini, spejjeż ta' tobba u tal-kura u visti minn tobba barra minn Malta. Huwa jghid li minhabba l-incident huwa ma setax imur ix-xogħol u ma baqax jircievi l-paga ta' direttur li kienet tammonta għall-Lm400 fix-xahar. Huwa jirreklama danni ta' madwar Lm 8,000, li Lm 6,000 minnhom huma tnaqqis fil-paga tieghu bħala direttur mas-socjeta' C.Cini & Sons Limited, u dan għaliex huwa jsostni li mid-data tal-incident huwa ma setghax izjed jattendi l-istess fabbrika.

Illi minn naha tieghu l-konvenut George Galea sostna li huwa kien jahdem bhala *labourer* mas-socjeta C. Cini & Sons Limited u kien ilu jahdem hemm ghal madwar 27 sena. Fid-data tal-allegat incident (12 ta' Settembru 2003 ghall-habta ta' 11:30am) huwa kien qed jgħabbi l-vannijiet ma' Louis Cini, u f'hin minnhom hareg l-attur u qallu li hemm kantun fil-bini tal-fabbrika u talbu jnehhieh minn fejn kien. Dak iz-zmien kien hemm xi xogħolijiet għaddejjin fil-fabbrika. Il-konvenut qal lill-attur li kien se jmur inehhi l-kantun, pero` malli jlesti x-xogħol li kien qed jagħmel. Il-konvenut imbagħad dahal gewwa jgħabbi l-karrijiet għal gewwa l-lift. L-attur rega' qallu biex imur inehhi l-kantun, u l-konvenut wiegħbu li wara li jnizzel ix-xogħol, kien ser inehhi l-kantun. L-attur li kien irrabjat talab lill-konvenut sabiex iwarrab għax ried jitle' fuq malajr, u hawn il-konvenut jgħid li l-attur gibed il-karru li kien fuq it-rampa tal-lift sabiex ikun jista' jgħaddi. Skond il-konvenut *"peress li l-karru kien fuq ir-rampa, it-toqol tal-istess karru gibed ftit lil Carmelo u dan għamel madwar erba' passi lura bil-konsegwenza li Carmelo gie wieqaf mal-hajt."*

Illi għalhekk it-tezi tal-konvenut hija li huwa fl-ebda hin ma ta daqqa lill-attur bil-karru, izda kien l-attur li gibed il-karru. Fil-fatt huw jsostni li meta rega' nize l-isfel huwa ra lill-attur bilqieghda fejn il-mara tieghu Saveria. Skont il-konvenut, l-attur ma deherx li kellu ugħigh u fil-fatt wara d-data tal-incident huwa baqa' imur il-fabbrika.

Illi n-neputija tal-attur Melanie Galea (fol. 64 et seq) tati verzjoni tal-incident: hija tghid li kienet semgħet l-argument bejn l-attur u l-konvenut dwar il-kantun. Hija mbagħad rat lin-nannu tagħha bilqieghda fl-art. Ma tiftakarx li hija cemptet lill-mara ta' l-attur sabiex tigi l-fabbrika u tghid ukoll li wara li għenuh iqum, l-attur seta' jimxi wahdu wara li pogga fuq siggu għal ftit hin. Hija ma ssemmix lil missierha li, skont l-attur, gie magħha fuq ix-xena ta' l-incident.

Illi minn naha l-oħra iben l-attur Louis Cini ma jikkoroborax il-verzjoni tal-allegat incident da parti tal-attur (xhieda a fol. 54 et seq), fis-sens li huwa jgħid li mar wahdu fuq ix-

xena tal-incident u ma rax l-attur bilqieghda fl-art izda fuq bankina.

Illi ma hemmx dubju li hawn il-Qorti qeghda tigi rinfaccata b'zewg verzjonijiet differenti da parti tal-partijiet in kawza ta' kif gara l-allegat incident imsemmi mill-attur. F'kawza civili fejn hemm nuqqas ta' provi konkreti, ikunu determinanti l-provi cirkostanzjali, materjali u fattwali li jaghtu piz korroborattiv lill-verzjoni u mhux lill-ohra u li allura jirrendu verzjoni aktar kredibbli u attendibbli mill-ohra. Elementi ta' prova dawn, li proprju ghalix newtri, oggettivi u mill-fonti indipendenti, spiss iwassu l-gudikant biex jirrisolvi l-vertenza indipendentement mill-verzjonijiet konfliggenti tal-partijiet – vide **“Moir Galea vs Michael Zerafa”** (A.C. - 6 ta' Ottubru 2000).

Illi gie ritenut fil-kawzi fl-ismijiet **“Eucaristico Zammit vs Eustrachio Petrococcino”** (A.K. - 25 ta' Frar 1952) u **“Paul Vassallo vs Carmelo Pace”** - A.C. - 5 ta' Marzu 1986) li *“l-gudikant, fil-kamp civili, ghandu jiddeciedi fuq il-provi li jkollu quddiemu, meta dawn jinducu fih dik ic-certezza morali li kull tribunal ghandu jfittex, u mhux fuq semplici possibilitajiet; imma dik ic-certezza morali hija bizzejjed, bhala li hija bazata fuq il-preponderanza tal-probabilitajiet”*. Il-Qorti allura jehtigilha tara jekk il-verzjoni l-wahda ghandiex teskludi lill-ohra fuq il-bilanc tal-probabilitajiet, u f'dan il-kuntest din il-Qorti trid tara wkoll liema mill-versjonijiet tal-partijiet hija l-iktar verosimili u dan anke fil-kuntest tal-massima li la darba l-azzjoni saret mill-attur u l-allegazzjoni hija vantata minnu huwa ghandu l-oneru ta' prova.

Illi f'dan il-kuntest din il-Qorti thoss li wara li rat il-provi kollha prodotti, nkluz ir-rapport tal-espert mediku, li ser issir riferenza ghalih aktar il-quddiem ukoll din il-Qorti ma thoss li l-attur ipprova sal-grad rikjest mill-ligi l-oneru ta' prova impost fuqu anke ghalix il-provi prodotti minnu stess huma spiss inkonsistenti, jekk mhux kontradittorji, u fuq kollox inverosimili – f'certu istanzi lanqas huma kredibbli, u dan anke f'partijiet minnuhom li setghu facilment gew ivverifikati.

Illi fl-ewwel lok jirrizulta li hemm diffikolta` mhux biss fattwali izda sa certu punt legali bil-mod kif giet impostata l-azzjoni attrici ghaliex jidher li fil-waqt li jidher a prima vista li giet impostata fuq negligenza da parte tal-konvenut, mix-xhieda attrici ma hemm l-ebda dubju li l-attur qed jinsisti li d-daqqa li allegament qala' minghand il-konvenut kienet intenzjonata u jekk kien hemm xi dubju dwar dan mix-xhieda tieghu precedenti, dan kollu jitnehha meta tigi moqrija x-xhieda tal-attur moghtija in kontro-ezami fit-23 ta' Novembru 2006 (fol. 146) fejn huwa jghid car u tond li –konvenut tah daqqa apposta. F'dan il-kuntest certament li ma hijiex kwistjoni ta' negligenza jew nuqqas ta' traskuragini mill-konvenut vantata fic-citazzjoni attrici izda ghemil doluz perpetrat allegatament mill-konvenut, u hekk impoggija certament li din ma tidholx fl-azzjoni attrici kif impostata fuq negligenza.

Illi fit-tieni lok l-verzjoni tal-attur ma ssib l-ebda konfort lanqas mix-xhieda minnu prodotti u dan ghaliex huwa jghid li meta waqa' beda jghajjat u gew jigbruh Melanie Galea u ibnu Louis Galea li gabruh poggew fuq siggu u giet martu u hadithu d-dar. Dan huwa michud minn Louis Cini b'mod kategoriku fis-seduta tal-14 ta' Marzu 2006 (fol. 54) li isostni li kull ma ra lill missieru fuq il-bankina barra l-fabrika ma huh Philip. L-istess Melanie Galea fis-seduta tal-10 ta' April 2006 (fol.65) tghid biss x'qalilha nannuha l-attur, izda tghid ukoll li hija ma ratx l-allegat incident izda biss li rat lill-attur bil-qeghda mal-art u tghid li kienet bdiet tghinu biex iqum ghaliex kien qalla li kien waqa'. Hawn jigi nnutat li minkejja li hija rrakontat x'qalilha l-attur, hija fl-ebda hin ma tghid li l-attur kien qalilha li l-konvenut kien tah daqqa bil-karru u dan huwa vitali konsiderat li dan sar *a tempo vergine* suppost ezatt wara l-incident.

Illi barra minn dan jirrizulta wkoll li l-verzjoni tal-attur lanqas hija verosimili ghaliex jidher li l-attur qed jakkuza lill-konvenut li ghamillu hsara volontarja meta qatt ma kien hemm qatt problema bejniethom; jidher li r-ritratt (Dok. "CC 2" – fol. 31) fejn hemm indikat l-feriti allegatament subiti f'saqajh ma huwiex awtentiku fis-sens li "feriti" jidhru

car li huma impingija u kif indikati lanqas huma kompatibbli mad-daqs tal-karru.

Illi jinghad ukoll li jidher li l-azzjoni attrici giet tistrieħ fuq dak li qal il-perit mediku Dr. Charles Gixti fir-rapport tieghu datat 2006 fejn jghid li huwa rrefera għall-X rays datati 25 ta' Ottubru 2003 u MRI's li saru fit-12 ta' Lulju 2004 li skond huwa juru li bl-incident li gara fit-12 ta' Settembru 2003 kien hemm kollass tar-raba' rukell lumbari. Izda din il-Qorti ma hijiex konvinta b'dan, mhux biss għaliex kif irrileva l-konvenut fin-nota ta' osservazzjonijiet tieghu, jidher li l-espert mediku għamel riferenza għal dokumenti li qatt ma gew esebiti f'din il-kawza, u allura qatt ma gew għall-iskrutinju ta' din il-Qorti u lanqas tal-parti l-oħra, izda wkoll u fuq kolloxx għaliex dak li mill-istess rapport jista' jirrizulta huwa li f'x-rays tal-25 ta' Ottubru 2003 (li stranament lanqas gew prodotti mill-atturi) l-attur kien qed isofri minn tali kondizzjoni, izda ma jistax jinghad li din il-kondizzjoni kienet rizzultat tal-incident allegat mill-attur li seħh iktar minn xahar qabel, u cjo' fit-12 ta' Settembru 2003, u allura fl-opinjoni ta' din il-Qorti l-istess perit mediku ma setax jiehu bħala fatt li l-kondizzjoni tal-attur kien rizzultat ta' dak li seħh fit-12 ta' Settembru 2003, anzi jista' jinghad bl-iktar facilita' li tali kondizzjoni setgħet kienet rizzultat ta' xi incident ieħor. Dan iktar u iktar meta tali x-rays ma gewx prodotti, t-tobba li raw lill-attur lanqas gew imressqa bħala xhieda u jidher li sar MRI biss fit-12 ta' Lulju 2004. Fl-opinjoni ta' din il-Qorti tali versjoni bl-ebda mod ma hija konvincenti u certament li ma tezistix in-ness ta' kazwalita' bejn dak allegat mill-attur u l-kondizzjoni tal-attur, anzi din il-Qorti thoss li fuq din il-bażi l-versjoni tal-attur ma hijiex kredibbli. Din il-Qorti tinnota wkoll li huwa fatali għall versjoni attrici l-fatt li ma jidher li sar ebda accertament mediku fid-data jew almenu l-ghada li sar l-allegat incident, u dan iktar u iktar meta l-atturi jsostnu li kien hemm diversi konsulti mat-tobba privati, li l-ebda wiehed minnhom ma tressaq biex jidhed u dan għalkemm din il-kawza ilha pendendi mis-6 ta' Settembru 2004. Fil-fatt jidher li x-rays saru minn Mr. Frederick Zammit Maempel, ukoll xi xahar u nofs wara l-allegat incident, izda dan ma gie fl-ebda stadju mill-atturi prodott bħala xhud. F'dan l-istat ta' provi mressqa mill-

atturi din il-Qorti thoss li l-attur Carmelo Cini ma rnexxilux jipprova sal-grad rikjest mill-ligi l-allegazzjonijiet minnu vantati u cjoe' f'dan il-kaz kemm li sar l-incident u kif ukoll li l-konvenut kien responsabbli ghall-istess incident u kif din il-Qorti qed tinnota li l-allegata kondizzjoni tal-attur kif certifikata mill-espert mediku hawn nominat kienet dovuta proprju ghall-allegat incident li sehh fit-12 ta' Settembru 2003, u dan meta l-attur kellu l-oneru li jipprova dan (**"Dr. H. Lenicker vs J. Camilleri"** (P.A. – 31 ta' Mejju 1972). Ghalhekk limitatament ghal dawn il-punti hawn imqajjma din il-Qorti mhux qed taccetta l-konkluzjonijiet tar-rapport peritali ghaliex dan imur kontra l-konvinzjoni taghha nfisha (**artikolu 681 tal-Kap. 12**) bbazata fuq il-principji li jirregolaw il-provi u fid-dawl tar-rizultanzi processwali li jimmilitaw b'mod serju kontra tali konkluzjoni.

Illi ma` dan jizdied li l-attur ma kienx kredibbli lanqas f'xhieda ohra li kienet facilment verifikabbli u hawn fost affarijiet ohra din il-Qorti qed tirreferi ghall allegazzjoni li ghamel l-attur li huwa kien jippercepixxi introjtu sad-data tal-incident introjtu ta' Lm400 fis-sena bhala direttur tas-socjeta' C. Cini & Sons Limited meta mill-provi jirrizulta li tali introjtu kien ilu li waqaf minn Mejju 2003 minn meta l-ishma tas-socjeta' inxtraw kollha minn Louis Cini u martu. Dan l-introjtu fil-fatt lanqas jidher *returns* tat-taxxa li kien ssottometta l-attur stess u dwar dan hemm ix-xhieda ta' Dion Micallef (14 ta' Gunju 2011) bhala rappresentant tal-Kummissarju tat-Taxxi Interni.

III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt tilqa' n-nota ta' eccezzjonijiet tal-konvenut biss in kwantu l-istess hija konsistenti ma' dak hawn deciz, **tichad it-talbiet attrici ghaliex huma nfondati fil-fatt u fid-dritt ghar-ragunijiet hawn decizi.**

Bl-ispejjez kollha kontra l-atturi.

Moqrija.

Kopja Informali ta' Sentenza

< Sentenza Finali >

-----TMIEM-----